

حضرت شیخ عبدالنبی شامی^{رہ}

Page 1 of 7

حضرت شیخ احمد فاروقی سرہندی مجدد الف ثانی رحمۃ اللہ علیہ اپنے ججروہ مبارک میں معروف عبادت و ریاضت تھے۔ حاجت مند منتظر تھے کہ آپ کب ججروہ سے برآمد ہوتے ہیں تاکہ اپنا مدعا بیان کریں۔ انہیں میں دیوان بوہڑہ مل بمل کھتری بھی موجود تھا جس کے دل کا غم اس کے چہرے سے عیاں تھا۔ آپ کے دراقدس پر حاضری سے قبل وہ بیٹھا رہندا فقیروں، سنیاسیوں اور پروہتوں سے مل چکا تھا لیکن اس کے دل کی آرزو ہنوز تشنہ کام تھی۔ تمام دروازوں سے مایوس و نامراد ہونے کے بعد وہ مسلمانوں کے امام و پیشواؤ کی بارگاہ میں حاضر ہوا تھا کہ شاید مراد بر آئے۔ زیادہ دیر نہیں ہوئی تھی کہ ججروہ مبارک کا دروازہ کھلا اور حضرت مجدد الف ثانی رحمۃ اللہ علیہ سراپا عشق و مستی باہر تشریف لائے اور دیوان بوہڑا سے خندال بلب ملے۔ اس نے مدعا عرض کرنے کے لئے ابھی ہونٹوں کو جنبش نہیں دی تھی کہ حضرت مجدد رحمۃ اللہ علیہ نے ارشاد فرمایا۔

”اللہ تعالیٰ کے فضل کرم سے ایک سال کے بعد تمہارے ہاں ایک لڑکا جنم لے گا۔“

Page 2 of 7

دیوان بوہڑہ نے ساتھ چہرے پر خوشیوں کے چراغ روشن ہو گئے۔ فرط انبساط سے زبان گنگ ہو گئی تھی۔ آپ کے خدام جو وہاں موجود تھے سمجھنے سے قاصر تھے کہ ایک غیر مسلم کے ساتھ اس قدر التفات کیوں برتا جا رہا ہے۔ ان کے دلی خدشات آپ پر منکشف ہو گئے اور زبان درفشاں سے ارشاد فرمایا۔

”اس شخص کے ہاں ایک ولی کامل پیدا ہو گا۔“

دیوان بوہڑہ مردہ جانفرا سن کر ہوشیار پور کے گاؤں شام چورا سی کو لوٹ گیا اور اپنی بیوی کو بھی خوشخبری سنائی۔ زوجین کو یقین کامل تھا کہ مسلمانوں کے مجدد کے منہ سے نکلی ہوئی بات صحیح ثابت ہو گئی۔ لہذا حسب ارشاد ایک سال بعد ۲۹ رمضان المبارک بروز پیر ۱۰۲۸ ہجری کو آپ تولد ہوئے۔ بوقت پیدائش گھر میں انوار کی بارش ہونے لگی۔ ماں نے دودھ پلانا چاہا تو منہ موڑ لیا۔ ماں کو تشویش ہوئی لیکن اسے کیا علم تھا کہ اس کی گود میں جو بچہ ہے وہ مادرزاد ولی اللہ ہے اور آج اس کا روزہ ہے۔ چنانچہ جب افطاری کا وقت ہوا تو آپ نے دودھ نوش فرمایا۔ والدین نے آپ کا نام لالہ بھوپت رائے رکھا۔

ابتداء سے ہی آپ کے اطوار و انداز عام بچوں سے جدا گانہ تھے۔ دیوان بوہڑہ جب دیکھتا کہ بھوپت رائے بہت مختلف ہے تو اس کے ذہن میں حضرت مجدد الف ثانی رحمۃ اللہ علیہ کا یہ فقرہ گوئنخے لگتا کہ یہ بچہ مرد کامل ہو گا لیکن اس وقت اس بات کا مفہوم اس کی سمجھ میں نہیں آیا تھا۔ جب آپ علم حاصل کرنے کی عمر کو پہنچ تو تمام تر ہندو عصیت کے باوجود دیوان بوہڑہ کو بیٹے کی تعلیم کے لئے ایک مسلمان استاد کی خدمات حاصل کرنا پڑیں حالانکہ قصبه میں مسلمانوں کی آبادی آئے میں نہ کے برابر تھی۔ جب آپ سات سال کے ہوئے تو حضرت سعدی

رحمۃ اللہ علیہ کی معروف کتاب بوستان شروع کی۔ اس زمانے میں فارسی سرکاری اور عربی، علمی اور دینی زبان تھی۔ ایک دن استاد نے اشعار پڑھائے جن کا مطلب تھا کہ راہ صفا پر گامزن ہونے کے لئے ضروری ہے کہ حضور اکرم صلی اللہ علیہ وسلم کی اطاعت و اتباع کی جائے۔ اس کے بغیر منزل پر پہنچنا نصیب نہیں ہو سکتا۔ تو دل کی دنیا بدل گئی، سکھ چین برباد ہو گیا، دل اچھا ہو گیا، ترپ بھی تھی اور طلب بھی، مگر منزل نظروں سے او جھل تھی۔ استاد گرامی سے کہا کہ دائرہ اسلام میں شامل فرمایا کہ راہ صفا دکھائیں۔ مگر آپ تسلی بخش جواب نہ دیتے۔ سینے میں اضطراب کی موجیں اٹھنے لگیں۔ جب اضطراری کیفیت بہت بڑھ گئی تو ایک شب نور مجسم، ہادی اکمل، محبوب کبیرا صلی اللہ علیہ وسلم آپ کے خواب میں تشریف لائے اور کلمہ طیبہ کی تلقین فرمائی۔ بیدار ہوئے تو دنیائے دل میں انقلاب رونما ہو چکا تھا۔ چہرے پر فرح و شادمانی کے سمندر ٹھاٹھیں مار رہے تھے۔ استاد محترم کی خدمت میں آئے اور اپنا خواب بیان کیا۔ بے حد مسرور ہوئے مبارکباد دی اور حضرت سیدنا عبدالوهاب قادری رحمۃ اللہ علیہ کی خدمت میں لے گئے۔ سارا ماجرا عرض کیا تو انہوں نے آپ کو کلمہ طیبہ پڑھا دیا۔ دین اسلام کے اركان کی تعلیم دی اور اسلامی نام عبد النبی رکھا۔

والدین نے جب دیکھا کہ ان کا بیٹا ہندو دھرم سے ہٹ رہا ہے تو اس پر نت نئی سختیاں کرنے لگے۔ وقت گزرتا رہا، بیٹے کا رخ بدلنے اور واپس اپنے مذہب پر لانے کے لئے لالہ راما مل جو موضع سرہ گولند پور ضلع امرتسر کا رہنے والا اور بیدی مہتری قبیلہ سے تعلق رکھتا تھا کی لڑکی سے شادی کر دی۔ لیکن یہ حرہ بھی کارگر ثابت نہ ہوا۔ سرے نے پند و نصائح کا بھی کوئی اثر نہ ہوا۔ بڑی سے بڑی سختی پر بھی آپ کے ماتھے پر شکن نہ پڑتی تھی۔ صبر و حوصلہ سے برداشت کرتے۔ آپ کے والدین کو کیا خبر تھی کہ یہ تو سنت صحابہ ہے جنہوں نے اسلام کی خاطر کیا کیا مصائب برداشت کئے تھے۔ ایک دن دیوان بوجہ آپ کو زرد کوب

کرنے کے لئے اٹھا تو آپ گھر سے بھاگ گئے اور شام چوراہی کو خیر باد کما۔

اس زمانہ میں حضرت حاجی عبداللہ رحمۃ اللہ علیہ بہت بڑے ولی اللہ تھے۔ ایک پاکی میں سوار سلطان پور لوڈھی ضلع کپور تھلہ، مشرق پنجاب سے کمیں باہر تشریف لے جا رہے تھے کہ جب نواح میں پسچے تو بذریعہ کشف معلوم ہوا کہ ایک مرد خدا آرہا ہے۔ کماروں کو ٹھہرنا کا حکم دیا۔ زیادہ دیر نہیں ہوتی تھی کہ حضرت عبدالنبی رحمۃ اللہ علیہ تشریف لے آئے۔ دیکھتے ہی فرمایا ”لو اللہ کا پیارا بندہ آگیا ہے“ اور پھر آپ حضرت عبدالنبی کو ساتھ لے کر واپس وطن سلطان پور آگئے۔ ان دونوں یہ اسلامی تعلیم کا مرکز تھا۔ آپ کا باطن تو پیدائش سے ہی روشن تھا ظاہری علوم کی تکمیل حضرت حاجی عبداللہ رحمۃ اللہ علیہ کی صحبت سے نصیب ہوتی۔ آپ نے نہ صرف تفسیر و حدیث و فقہ کا علم حاصل کیا بلکہ دوسری کتب سماوی کا بھی مطالعہ کیا۔ میدان تصوف میں بھی کمال حاصل کیا اور سلوک کی منازل بھی طے کیں اور اس کے لئے سلسلہ نقشبندیہ میں حضرت حاجی عبداللہ رحمۃ اللہ علیہ کے دست حق پرست پر بیعت ہوئے، لیکن خرقہ خلافت آپ کو اپنے پیر بھائی حضرت حاجی سید محمد عالم پوری رحمۃ اللہ علیہ سے عطا ہوا۔

حضرت شیخ عبدالنبی شامی رحمۃ اللہ علیہ نے سلطان العارفین حضرت حاجی عبداللہ سلطان پوری رحمۃ اللہ علیہ کی خدمت میں رہ کر ان گنت فیوض و برکات سے بہرہ اندوں ہوئے لیکن زیادہ عرصہ عالم پور میں خدوم حضرت حاجی احمد طاہر رحمۃ اللہ علیہ کی خدمت عالیہ میں رہے اور معرفت المہیم کی بے شمار منازل طے کیں۔ آپ ہر لحظ مرشد کی خدمت پر آمادہ و تیار رہتے تھے۔ اپنے شیخ کی ذات میں فنا ہو گئے تھے۔ ایک مرتبہ مرشد نے فرمایا سنا ہے کہ شام چوراہی میں بڑی عمدہ گاجریں ہوتی ہیں تو اس دن سے معمول بنا لیا کہ ہر دوسرے تیسرا روز گجریلا تیار کر کر ہندیا پر رکھتے اور پینتالیس کلو میٹر کا فاصلہ طے کر کے مرشد کی خدمت میں لے جایا کرتے تھے۔ ایک روز کا واقعہ ہے کہ راستے میں بارش ہونے لگی اور

ہندیا کی سیاہی بھے کر چڑھ مبارک پر آگئی۔ صبح کے وقت جب مرشد نے آپ کا نام
لے کر پکارا تو عرض کیا۔

Page 5 of 7

”حضور حاضر ہوں۔“

دیکھا تو سینے سے لگایا اور دعا فرمائی تو اللہ تبارک و تعالیٰ نے آپ کو اولیاء اللہ میں
بلند مقام عطا فرمایا اور علم لدنی سے ملا مال کر دیا۔

ایک دن آپ مرشد کو مل کر واپس آ رہے تھے کہ راستے میں سپاہیوں کا
دستہ دیکھا جنہوں نے ایک غریب آدمی کو پکڑ رکھا تھا اور اس سے بیکار میں مشقت
لے رہے تھے۔ آپ نے انہیں ظلم سے باز رہنے کے لئے کہا تو ایک سپاہی نے
کہا۔

”اگر اتنا رحم آتا ہے تو اس کا بوجھ اٹھالو۔“ آپ نے اس سے سامان لے لیا۔
تحوڑی دور جا کر سپاہیوں نے پلٹ کر دیکھا تو ورطہ حیرت میں ڈوب گئے۔ سامان
آپ کے سر اقدس سے کافی اونچا ہوا میں چلا آ رہا تھا۔ فوراً ”گھوڑوں سے اترے
قدموں میں گر پڑے اور معافی کے خواستگار ہوئے۔ آپ انہیں ساتھ لے کر اپنے
مرشد حضرت حاجی محمد طاہر رحمۃ اللہ علیہ کے پاس آئے اور عرض کیا کہ انہیں
بیعت فرمائیں۔ لیکن مرشد نے فرمایا کہ آپ بیعت کر لیں۔ چنانچہ آپ کے فیضان
نظر سے وہ سپاہی اللہ والے بن گئے۔

مرشد سے خرقہ خلافت حاصل کرنے کے بعد آپ شام چورا سی میں سکونت
پذیر ہوئے۔ ایک دن آپ اپنے بیوی بچوں کو لینے کے لئے سری گوہن پور تشریف
لے گئے اور ایک مسجد میں قیام کیا۔ بیوی کو کسی عورت نے اٹلائی دی تو وہ چوری
چھپے ملنے آئی اور عرض کیا کہ میرے بارے میں کیا حکم ہے۔ فرمایا کہ اگر میرے
ساتھ رہتا ہے تو حلقہ گوش اسلام ہو جاؤ۔ دوسرے دن وہ بچوں سمیت آگئی۔ گھر
لوٹنے وقت جب دریائے بیاس پر پہنچے تو کوئی کشتی موجود نہ تھی۔ اسی اثناء میں آپ
کا سر مسلح آدمیوں کے ہمراہ آتا دکھائی دیا تو آپ نے پانی پر اپنا مصلی بچھایا اپنے

ساتھ یوں بچوں کو بھایا اور دریا پار کر لیا۔ یہ کرامت دیکھ کر بہت سے لوگ مسلمان ہو گئے۔

Page 6 of 7

ایک دن آپ کے مرشد شام چوراہی تشریف لائے اور فرمایا کہ میرا ارادہ سفر پر جانے کا ہے تو آپ نے شرف معیت کے لئے درخواست کی۔ چنانچہ دونوں پیرو مرشد تبلیغ حق کے لئے چل پڑے اور بارہ سال گھر سے باہر رہے، واپس آئے تو مرشد ہمراہ تھے۔ یوں سے مرشد کی خاطر و مدارات کے لئے کہا تو اس نے ایک روپیہ نکال کر دیا اور عرض کی جو چاہے لے آئیں۔ یہ وہی روپیہ تھا جو آپ نے تبلیغ حق پر روانہ ہونے سے قبل یوں کو دیا تھا۔ یوں سے پوچھا گزر اوقات کیسے ہوتی رہی۔ اس نیک بی بی نے عرض کی کہ صاحبزادہ عبد الواحد جنگل سے لکڑیاں اور برخوردار عبد الحق گھاس لے آتا تھا اسے فروخت کر کے گزر اوقات کرتے تھے۔

حضرت شیخ عبدالنبی شامی رحمۃ اللہ علیہ بابا جی کے نام سے دور و نزدیک مشہور تھے۔ آپ کے مریدوں میں امراء وزراء اور سرکاری اعلیٰ عہدہ داران اور زندگی کے ہر شعبے سے تعلق رکھنے والے لوگ شامل تھے۔ اپنے مریدین کی تربیت پر خصوصی توجہ دیتے تھے جس کی وجہ سے وہ سلوک کی اعلیٰ منازل باآسانی طے کر لیتے تھے۔ لیکن کسر نفسی کا یہ عالم تھا کہ خود کو فقیر لکھنے کی بجائے حقیر لکھا کرتے تھے۔ فرمایا کرتے تھے کہ فقیر کا مقام کسی کے وہم و گمان میں بھی نہیں آسکتا۔ آپ صاحب کشف و کرامت بزرگ تھے۔ ایک دن دو شراء شام چوراہی آئے۔ ان دونوں آپ کی طبیعت ناساز تھی اور گھر کے اندر تشریف فرماتھے۔ اطلاع کرائی تو آپ نے کہلوا بھیجا کہ جو کہنا ہے لکھ کر بھیج دیں۔ انہوں نے دل میں سوچا کہ اب آپ بہت ضعیف ہو گئے ہیں توجہ اور قوت جذب میں ضعف آگیا ہو گا۔ الغرض ان ملاقاتیوں نے رقعہ تحریر کیا اور اشتیاق ملاقات نظاہر کیا اور صرف بیعت حاصل کرنے کی تمنا کا اظہار کیا۔ آپ نے اس رقعہ کی پشت پر لکھ بھیجا کہ میں

بہت بوڑھا ہو گیا ہوں، جذب و توجہ کی قوت نہیں لہذا کسی اور کامل بزرگ کو
تلash کریں یہ پڑھ کر وہ بہت شرمندہ و متابف ہوئے۔ کچھ عرصہ شام چوراسی میں
ہی مقیم رہے اور جب آپ صحت مند ہو کر گھر سے باہر تشریف لائے تو وہ آپ
کے خدام میں شامل ہو گئے۔

Page 7 of 7

ایک دن دو ہندو لڑکیاں جو شام چوراسی میں بیا ہی ہوئی تھیں اتفاقاً آپ
کے سامنے سے گزریں تو زبان پر کلمہ شہادت جاری ہو گیا اور مسلمان ہو گئیں۔
ان کے سرال والوں نے بہت سمجھایا مگر وہ اسلام چھوڑنے پر آمادہ نہ ہوئیں۔
انہیں گھر سے نکال دیا گیا۔ حضرت شامی رحمۃ اللہ علیہ نے انہیں بچیوں کی طرح
گھر میں رکھا اور پھر ان کی شادی اپنے دو خلفاء سے کر دی۔

حضرت عبد النبی شامی رحمۃ اللہ علیہ نے علم سلوک و تصور پر کئی کتابیں
تصنیف فرمائیں۔ مکتوبات بھی یادگار چھوڑے ہیں جو معرفت الہمہ اور حب رسول
اللہ علیہ وسلم کا منہ بولتا ثبوت ہیں۔ دور دپاک بھی لکھا جس سے ظاہر ہوتا ہے کہ
حضرت بابا جی کو نبی اکرم صلی اللہ علیہ وسلم سے کس قدر محبت تھی۔ تبلیغ اسلام
کرتے اور اللہ کے بندوں میں فیوض و برکات تقسیم فرماتے جب آپ کی عمر ۱۸ سال
ہوئی تو رفق اعلیٰ کی طرف سے بلاوا آگیا۔ یہ بدھ کا دن ۲۲ ربیع الاول اور
سن ۱۳۶ھ ہجری تھا۔

آپ کا عرس ہر سال ۹ تا ۱۱ ستمبر منعقد ہوتا ہے اس موقع پر دور دور سے
لوگ آتے ہیں۔ ان میں غیر مذہب کے لوگ بھی ہوتے ہیں۔ فیض کا سلسلہ آج
بھی جاری ہے۔

آپ کی زندگی سے یہ سبق ملتا ہے کہ ادب ہر بھلائی رفت اور مقام کے
حصول کی کلید ہے۔ جہاں کمیں فساد نظر آئے تو تحقیق کرنے پر یہی ثابت ہو گا کہ
یہاں سے ادب اٹھ گیا ہے۔ علاوہ زیادہ علم و مرتبے والے کی موجودگی میں کم علم و
مرتبہ کے شخص کو بولنا نہیں چاہیے یہ ادب کے منافی ہے۔